

(എ&ബി) സംസ്ഥാനത്ത് വർദ്ധിച്ചുവരുന്ന ജീവിത ശൈലീരോഗങ്ങളെ ചെറുക്കാൻ ചക്ക ഉത്പന്നങ്ങളുടെ ഉപയോഗം പ്രോത്സാഹിപ്പിക്കുന്നതിന്റെ ഭാഗമായി ചക്ക സംഭരണ സംസ്കരണ വിപണനം എന്ന പദ്ധതി വി.എഫ്.പി.സി.കെ. വഴി ഇടുക്കി, വയനാട് ജില്ലകളിൽ നടപ്പിലാക്കിവരുന്നു. ഇതിലേക്കായി 'ഡെവലപ്മെന്റ് ഓഫ് ഫുട്ട്സ്, ഫ്ലവേർസ് ആൻഡ് മെഡിസിനൽ പ്ലാന്റ്സ്' എന്നപദ്ധതിയിൽ ഉൾപ്പെടുത്തി 75 ലക്ഷം രൂപ 2020-21 വർഷത്തിൽ നൽകിയിട്ടുണ്ട്. ചക്ക സംഭരണ-വിപണന കേന്ദ്രങ്ങൾ ഇടുക്കി ജില്ലയിലെ കലയന്താനിയിൽ ആരംഭിച്ചിട്ടുണ്ട്. വയനാട് ജില്ലയിലെ മുട്ടിലിലെ സ്വാശ്രയ കർഷക സമിതിയിൽ ചക്ക സംഭരണ കേന്ദ്രം ആരംഭിച്ചിട്ടുണ്ട്. ഇതുവഴി 35 ടണ്ണോളം ചക്ക കഴിഞ്ഞ വർഷം സംഭരിച്ചിട്ടുണ്ട്. സംഭരണത്തിന് കിലോയ്ക്ക് 5 രൂപ എന്ന നിരക്കിൽ കർഷകർക്ക് സഹായം ലഭ്യമാക്കി. കൂടാതെ ചക്കയുടെ മൂല്യവർദ്ധന പരിശീലനങ്ങൾ കർഷകർക്ക് ലഭ്യമാക്കുകയും ചെയ്തിട്ടുണ്ട്. ചക്കയുടെ മൂല്യവർദ്ധനവിനായി ഇടുക്കി ജില്ലയിലെ കലയന്താനിയിൽ ചക്ക സംസ്കരണ കേന്ദ്രം വഴി ഫ്രോസൺ ജാക്ക്, ചക്ക അട, ചക്ക കുരു തുടങ്ങിയവ തളിർ ബ്രാൻഡിൽ വിപണനം ചെയ്തുവരുന്നു. ഇതിന്റെ വിപണന ശൃംഖല കൂടുതൽ വിപുലീകരിക്കുന്നതിനും ഉത്തരേന്ത്യൻ സംസ്ഥാനങ്ങളിൽ വിപണി കണ്ടെത്തുന്നതിനും ശ്രമിച്ചുവരുന്നു. ഈ വർഷം വകയിരുത്തിയിട്ടുള്ള 75 ലക്ഷം രൂപ ഇടുക്കി ജില്ലയിൽ ആരംഭിച്ച മൂല്യവർദ്ധന യൂണിറ്റിനും വയനാട് ജില്ലയിൽ തുടങ്ങുവാനുദ്ദേശിച്ച യൂണിറ്റിനും സംഭരണത്തിനും കർഷകർക്കുള്ള പരിശീലനത്തിനുമായി വിനിയോഗിക്കുന്നതാണ്. എല്ലാ പഞ്ചായത്തിലും ചക്ക സംഭരണ-സംസ്കരണ-വിപണന കേന്ദ്രങ്ങൾ ആരംഭിക്കുന്നകാര്യം പരിശോധിക്കുന്നതാണ്.

അഗ്രോസെന്റുകൾ

62(2781) ശ്രീ. കെ. ബാബു (നെന്മാറ): താഴെക്കാണുന്ന ചോദ്യങ്ങൾക്ക് കൃഷി വകുപ്പുമന്ത്രി സദയം മറുപടി നൽകുമോ:

(എ) നെന്മാറ മണ്ഡലത്തിൽ എത്ര അഗ്രോസെന്റുകളാണ് നിലവിലുള്ളത് എന്ന് വിശദമാക്കുമോ; അഗ്രോസെന്റിന്റെ പ്രവർത്തനം എന്തെല്ലാമാണെന്ന് വിശദമാക്കുമോ?

നെന്മാറ മണ്ഡലത്തിൽ ഒരു അഗ്രോ സർവ്വീസ് സെന്ററാണ് നിലവിലുള്ളത്. ആയത് പല്ലശ്ശന ഗ്രാമപഞ്ചായത്തിലാണ്. കർഷക തൊഴിലാളി ക്ഷാമത്തിന് പരിഹാരം കണ്ടെത്തുക, കാർഷിക മേഖലയിൽ യന്ത്രോപകരണങ്ങളുടെ ഉപയോഗം വ്യാപിപ്പിക്കുക, വിവിധ കാർഷിക പ്രവർത്തനങ്ങളും സേവനങ്ങളും മിതമായ നിരക്കിൽ കർഷകർക്ക് ലഭ്യമാക്കുക, കാർഷിക മേഖലയിലെ ഉൽപ്പാദനം, വിതരണം എന്നീ മേഖലകളിൽ

ഇടപെടുക, ഗുണമേന്മയുള്ള നടീൽവസ്തുക്കൾ, ജൈവവളം മറ്റ് ഉൽപ്പാദനോപാധികൾ എന്നിവ കർഷകർക്ക് ലഭ്യമാക്കുക തുടങ്ങിയവ അഗ്രോ സർവ്വീസ് സെന്ററുകളുടെ പ്രവർത്തനപരിധിയിൽ വരുന്ന ഘടകങ്ങളാണ്. കൂടാതെ കൃഷിപ്പണികൾക്കാവശ്യമായ കാർഷിക ഉപകരണങ്ങളും യന്ത്രങ്ങളും മിതമായ നിരക്കിൽ കർഷകർക്ക് വാടകയ്ക്ക് നൽകുകയും യന്ത്രങ്ങളുടെ അറ്റകുറ്റപ്പണികൾ നടത്തിക്കൊടുക്കുകയും ചെയ്യുന്നു. കർഷകർക്കാവശ്യമുള്ള ഉത്പാദനോപാധികൾ ലഭ്യമാക്കുന്നതിനുള്ള ഏകജാലക സംവിധാനമാണ് അഗ്രോ സർവ്വീസ് സെന്ററുകൾ. തരിശുനിലങ്ങൾ ഏറ്റെടുത്ത് കൃഷി ചെയ്യുക, കാർഷിക മേഖലയിൽ മൂല്യവർദ്ധിത സംരംഭങ്ങൾ ഏറ്റെടുത്ത് നടത്തുക, ബയോഫാർമസി, ഇക്കോ ഷോപ്പ് തുടങ്ങിയവ നടത്തുക എന്നിവയൊക്കെ അഗ്രോ സർവ്വീസ് സെന്ററുകളുടെ പ്രവർത്തനങ്ങളിൽപ്പെടുന്നവയാണ്. നല്ലറികൾ നടത്തുന്നതുവഴി ഗുണമേന്മയുള്ള നടീൽവസ്തുക്കൾ കർഷകർക്ക് ലഭ്യമാക്കുന്നതിനും അഗ്രോ സർവ്വീസ് സെന്ററുകൾ സഹായിക്കുന്നു. പല്ലശ്ശനയിൽ രൂപീകരിച്ചിരിക്കുന്ന അഗ്രോ സർവ്വീസ് സെന്റർ പച്ചക്കറി വികസന പദ്ധതിയിലൂടെ വിതരണം ചെയ്യേണ്ട പച്ചക്കറി തൈകളും തൈകളടങ്ങിയ ഗ്രോബാഗുകളും അയിലൂർ, എലവഞ്ചേരി, മേലാർക്കോട്, നെന്മാറ, പല്ലശ്ശന, വണ്ടാഴി എന്നീ കൃഷി ഭവനങ്ങളിലേയ്ക്ക് വിതരണം ചെയ്യുന്നു. ഇതുകൂടാതെ പോഷകത്തോട്ടത്തിനാവശ്യമായ ചെടികളും സൂൾ ഗാർഡനാവശ്യമായ പച്ചക്കറി തൈകളും ഗ്രോബാഗുകളും ഈ കാർഷിക സേവന കേന്ദ്രം മുഖേന ഉല്പാദിപ്പിച്ച് വിതരണം ചെയ്യുന്നുണ്ട്.

(ബി) പ്രസ്തുത മണ്ഡലത്തിൽ പുതിയ അഗ്രോസെന്റർ അനുവദിക്കുന്നതിന് ആവശ്യമായ നടപടി സ്വീകരിക്കുമോ; എങ്കിൽ അത് സംബന്ധിച്ച വിശദാംശം നൽകുമോ?

2021-22 സാമ്പത്തിക വർഷം മുതൽ അഗ്രോസർവ്വീസ് സെന്ററുകൾ കൃഷിശ്രീ സെന്ററുകൾ എന്നറിയപ്പെടുന്നു. ഈ സാമ്പത്തിക വർഷത്തിൽ എട്ട് കൃഷിശ്രീ സെന്ററുകൾ രൂപീകരിക്കുന്നതിന് ഭരണാനുമതി നൽകിയിട്ടുണ്ട്. ഓഫീസ് പ്രവർത്തിക്കുന്നതിന് 25m² വിസ്തീർണ്ണമുള്ള മുറിയും മെഷിനറി സൂക്ഷിക്കുന്നതിന് 200m² സ്ഥല സൗകര്യവും നിർബന്ധമായും നൽകുന്ന ബ്ലോക്കുകൾക്ക് പുതിയതായി അഗ്രോ സർവ്വീസ് സെന്റർ/കൃഷിശ്രീ സെന്റർ അനുവദിക്കുന്നതാണ്. അഗ്രോ സർവ്വീസ് സെന്ററുകൾ അനുവദിച്ചിട്ടില്ലാത്ത ബ്ലോക്കുകൾക്കാണ് മുൻഗണന നൽകുന്നത്.

വെയർഹൗസുകൾ

63(2782) ശ്രീ. ടി. ജെ. വിനോദ്: താഴെക്കാണുന്ന ചോദ്യത്തിന് കൃഷി വകുപ്പുമന്ത്രി സദയം മറുപടി നൽകുമോ:

മുൻ സർക്കാർ പുതിയതായി വെയർഹൗസുകൾ ആരംഭിച്ചിട്ടുണ്ടോ; ഉണ്ടെങ്കിൽ വിശദാംശങ്ങൾ നൽകാമോ?